

मुख्य कार्यकारी अधिकाऱ्यांनी केली भात लागवड

ग्रामसंघाच्या महिलांना केले मार्गदर्शन : भाजीपाल्याचे उत्पादन वाढविण्याचे आवाहन

मनोर : पुढारी वृत्तसेवा

पालघर जिल्हा परिषदेचे मुख्य कार्यकारी अधिकारी सिद्धाराम सालीमठ यांनी चिखलात उतरून भात लागवड करीत ग्रामीण भागातील भात उत्पादक शेतकरी महिला ग्रामसंघातील महिलांचा उत्साह वाढवला आहे. पालघर तालुक्यातील मनोर नजीकच्या अंभाण या गावात उमेद अभियान अंतर्गत स्थापन केलेल्या एकता ग्रामसंघाला त्यांनी कृषी दिनानिमित्त गुरुवारी भेट दिली होती. यावेळी ग्रामसंघाच्या पारसबाग आणि एक काडी भात लागवड (एसआरआय)



उपक्रमाला भेट देत प्रत्यक्ष चिखलात उतरून भात लागवड केली.

उमेदच्या माध्यमातून अधिकाधिक महिलांनी एसआरआयचे प्लॉट तयार करून भात लागवड करावी. तसेच परसबागेत वेगवेगळ्या प्रकारचा भाजीपाल्याची लागवड करून महिलांना रोजगार निर्मितीसाठी प्रयत्न करावे, असे आवाहन मुख्य कार्यकारी अधिकाऱ्यांनी यावेळी केले. दशपर्णी अर्क आणि शेणखताचा वापर करून पारसबागेतील भाजीपाल्याने उत्पादन वाढविण्यासाठी यासाठी महिलांनी प्रयत्न

करावे. त्यासाठी जिल्हा परिषदेमार्फत आवश्यक ते सर्व सहकार्य करण्यात येणार असल्याची ग्वाही प्रकल्प संचालक माणिक दिवे यांनी गटाच्या महिलांना दिली.

यावेळी जिल्हा अभियान व्यवस्थापन कक्षातील जिल्हा व्यवस्थापक शंभूराज सांळुके, पालघर पंचायत समितीच्या सभापती रंजना म्हसकर, गटविकास अधिकारी जगताप, उमेदचे पालघर तालुकास्तरीय अधिकारी, कर्मचारी, ग्रामसंघाचे सदस्य, ग्रामसेवक आणि ग्रामस्थ उपस्थित होते.